

राष्ट्रीय रासायनिक प्रयोगशाला में हिन्दी सप्ताह समारोह का आयोजन

राष्ट्रीय रासायनिक प्रयोगशाला, पुणे में दि. 8 सितम्बर से 14 सितम्बर, 2004 की अवधि में **हिन्दी सप्ताह समारोह** का आयोजन किया गया । इस दौरान प्रयोगशाला के स्टाफ हेतु विभिन्न प्रतियोगिताएँ एवं एक स्थानीय विज्ञान संगोष्ठी आयोजित की गई । समारोह के पहले दिन 8.9.2004 को हिन्दी निबंध प्रतियोगिता का आयोजन किया गया जिसमें लगभग 17 कर्मचारियों ने भाग लिया । दिनांक 9.9.2004 को हिन्दी वाक् प्रतियोगिता आयोजित की गई । इस प्रतियोगिता में स्टाफ के 15 सदस्यों ने भाग लिया । तत्पश्चात दिनांक 10.9.2004 को हिन्दी सुलेख एवं शुद्धलेखन प्रतियोगिता का आयोजन किया गया जिसमें लगभग 35 कर्मचारियों ने भाग लिया । दि. 13 सितम्बर, 2004 को **पादप ऊतक संवर्धन प्रभाग की वर्तमान अनुसंधान परियोजनाओं** पर हिन्दी माध्यम से एक स्थानीय विज्ञान संगोष्ठी आयोजित की गई । दि. 13.9.2004 को ही अपराह्न 4.00 बजे प्रयोगशाला की राजभाषा कार्यान्वयन समिति की बैठक सम्पन्न हुई ।

दिनांक 14.9.2004 को अपराह्न 3.00 बजे **हिन्दी सप्ताह समापन समारोह** का आयोजन किया गया । समारोह का प्रारंभ सरस्वती वन्दना से हुआ । इस अवसर पर भारतीय उष्णदेशीय मौसम विज्ञान संस्थान, पुणे के निदेशक, डॉ. गोविन्द बल्लभ पन्त मुख्य अतिथि के रूप में उपस्थित थे । उन्होंने प्रयोगशाला की वार्षिक राजभाषा पत्रिका, **एनसीएल आलोक** का लोकार्पण किया । अपने सम्बोधन में डॉ. पन्त ने भाषा को मनुष्य की अभिव्यक्ति का सशक्त माध्यम बताते हुए कहा कि हमारे दैनंदिन व्यवहार में भारतीय भाषाओं का बड़ा महत्त्व है । उन्होंने इस बात पर बल दिया कि हमारी भाषाएँ ही हमारे सर्वांगीण विकास में सहायक होती हैं । डॉ. पन्त ने कर्मचारियों का आह्वान किया कि वे अपने दैनंदिन कामकाज में राजभाषा हिन्दी का प्रयोग करके राष्ट्रीय एकता को सुदृढ़ करें ।

इस अवसर पर प्रयोगशाला के कार्यवाहक निदेशक, डॉ. भास्कर कुलकर्णी ने अपने अध्यक्षीय भाषण में राजभाषा हिन्दी के उत्तरोत्तर प्रयोग पर बल दिया और कहा कि हिन्दी एक सशक्त भाषा है और वह विज्ञान सहित सभी विधाओं के लिए अतीव सक्षम और उपयुक्त है । इस समारोह में हिन्दी सप्ताह के उपलक्ष्य में आयोजित विभिन्न प्रतियोगिताओं के विजेताओं को मुख्य अतिथि ने पुरस्कार प्रदान किए । समारोह के अन्त में प्रयोगशाला के प्रशासन नियंत्रक, श्री एम.एस. वैद्यनाथन ने सभी के प्रति आभार प्रकट किया । इसके पूर्व प्रयोगशाला के वरिष्ठ हिन्दी अधिकारी, डॉ. रमाशंकर व्यास ने सभी का स्वागत करते हुए हिन्दी सप्ताह समारोह की भूमिका को रेखांकित करते हुए भारतीय संविधान में उसके महत्त्व पर प्रकाश डाला । समारोह का संचालन हिन्दी अधिकारी, श्री उमेश गुप्ता ने किया ।